



[www.oljan.fo](http://www.oljan.fo)

Jan Müller

23 - 09 - 2012

## BP borað fyrri eina milliárd við markið

Um sama mundið sum Brugdan 2 verður borað á føroyska landgrunninum, borar BP ein líknandi brunn hinumegin markið, vestan fyrri Hetland. Sett varð á at bora North Uist leitimiðið 26. mars, og framvegis verður borað. Mikudagin í hesi vikuni eru seks mánaðir, síðani byrjað varð at bora. Sambært skotskum oljumiðlum hevur brunnurin nú kostað BP og hinum luttakandi oljufeløgnum, teirra millum føroyska Faroe Petroleum, eina milliárd krónur. Brugdan 2 verður eisini settur at kosta eina milliárd og taka 4-5 mánaðir at bora. Spurningurin er í hvønn mun hesir báðir brunnarnir kunnu samanberast. Teir verða báðir boraðir líka langt frá markinum, Brugdan 2 á knappum 500 metra dýpi miðskeiðis millum Føroyar og markið og North Uist á 1200 metra dýpi miðskeiðis millum Hetland og markið. Í báðum førum, skilst, verður borað gjøgnum tjúkkar basaltfláir. Tað einasta vit hava frætt um boringina í Føroyum er, at tað hevur gingið væl at bora. Neyvan er hetta galdandi fyrri North Uist. Tað skilst, at tað hava verið stórar tøkniligar avbjóðingar, sum hava seinkað boringina. Eisini skilst, at BP eftir vanlukkuna í Mexiko Flógvanum er sera varið, og tað hevur við sær, at boringin eftir øllum at døma gongur seint. Meðan sett varð á North Uist við Stena Carron boriskipinum 26. mars, byrjaði Brugdan 2 boringin við Cosl Pioneer boripallinum 17. juni. Hetta merkir, at boringin bretsku megin markið hevur tikið tvífalt so langa tíð. Vit kunnu bara gita um, hví tað hevur tikið so drúgvá tíð at bora á bretska landgrunninum, men tað kundi bent á nógv basalt og tøkniligar avbjóðingar. Vit kunnu rokna við einum úrsliti frá hesum báðum risastóru boriverkætlanum, sum hava stóran týðning fyrri Atlantsmótið økið millum Føroyar og Hetland - í oktober ella november. Munurin millum brunnarnar er so eisini, at North Uist verður boraður í einum umhvørvi, har fund eru gjørd áður. Eingi oljufund eru gjørd í Brugdan 2 umhvørvinum, tó at

úrslitið av Brugdan 1 boringini fyri seks árum síðani varð so mikið lovandi, at Statoil, ExxonMobil og Atlantic Petroleum gjørdu av at bora enn ein brunn í sama øki. Tað ljóðaði tá, at nógv gass var staðfest, har brunnurin endaði. Loksins ber til at staðfesta, at við sínum tveimum milliardum krónum til tveir brunnar á Atlantsmótinum, verða Brugdan 2 og North Uist helst dýrastu brunnar, sum verða boraðir í hesum partinum av heiminum í ár. So stendur bara eftir at vita, um hesar stóru íløgur fara at varpa nýtt ljós á Atlantsmótið. Vert er eisini at býta merki í, at í báðum førum eru føroysk oljufeløg við, og har eru eisini tvey av heimsins størstu oljufeløgum við. Mynd Kortið vísir teir báðar brunnarnar, Brugdan 2 á føroyska landgrunninum og North Uist á bretska landgrunninum. Cosl Pioneer, sum borar Brugduna Stena Carron, sum borar North Uist